

தலைப்புச் செய்திகள்

1. இந்திய-ஐரோப்பிய நாடுகளிடையே வர்த்தக மற்றும் பொருளாதார உறவுகள் மேலும் வலுவடையும் என்று வெளியுறவுத்துறை அமைச்சர் திரு. ஜெய்சங்கர் நம்பிக்கை தெரிவித்துள்ளார்.
2. பல்லுயிர் பெருக்கத்தை பாதுகாக்க வேண்டியதன் அவசியத்தை மத்திய சுற்றுச்சூழல் வனத்துறை அமைச்சர் திரு பூபேந்தர் யாதவ் வலியுறுத்தியுள்ளார்.
3. இந்தியா - சீனா இடையே விரைவில் நேரடி விமானப் போக்குவரத்து சேவை தொடங்கும் என்று மத்திய அரசு அறிவித்துள்ளது.
4. இங்கிலாந்தின் மான்செஸ்டரில் உள்ள ஹீட்டன் பார்க் நகரில் நடத்தப்பட்ட பயங்கரவாத தாக்குதலுக்கு இந்தியா கடும் கண்டனம் தெரிவித்துள்ளது.
5. உலக பாரா தடகள சாம்பியன் போட்டியில் இந்தியா ஒரு வெள்ளி, ஒரு வெண்கலப் பதக்கம் வென்றது.

--- இனி விரிவான செய்திகள் ---

<<<<<>>>>

இந்திய-ஐரோப்பிய நாடுகளிடையே வர்த்தக மற்றும் பொருளாதார உறவுகள் மேலும் வலுவடையும் என்று வெளியுறவுத்துறை அமைச்சர் திரு. ஜெய்சங்கர் நம்பிக்கை தெரிவித்துள்ளார்.

இதுகுறித்து அவர் வெளியிட்டுள்ள சமூக வலைதளப் பதிவில், உலகளவில் விமானப் போக்குவரத்துத் துறையில் ஏற்பட்டு வரும் வாய்ப்புகளை சர்வதேச விமான நிறுவனங்கள் பயன்படுத்திக் கொள்ள வேண்டும் என்று தெரிவித்துள்ளார்.

புதுதில்லியில் மத்திய சிவில் விமானப் போக்குவரத்து அமைச்சர் திரு ராம் மோகன் நாயுடுவுடன் இணைந்து ஏர்பஸ் நிறுவனத்தின் இயக்குநர்கள் குழு மற்றும் இண்டிகோ நிறுவனத்தின் மூத்த நிவாகிகளை சந்தித்து பேச்சுவார்த்தை நடத்தியது மகிழ்ச்சியளிப்பதாக உள்ளது என்று குறிப்பிட்டுள்ளார்.

<<<<<>>>>

பல்லுயிர் பெருக்கத்தை பாதுகாக்க வேண்டியதன் அவசியத்தை மத்திய சுற்றுச்சூழல் வனத்துறை அமைச்சர் திரு பூபேந்தர் யாதவ் வலியுறுத்தினார்.

வன உயிரின வாரத்தையொட்டி, ஹரியானாவின் மாணேசரில் அமைக்கப்படும் ”நமோ வனத்திற்கு” அவர் நேற்று அடிக்கல் நாட்டினார்.

இது தொடர்பாக அவர் வெளியிட்டுள்ள சமூக வலைதள பதிவில், நாட்டில் உள்ள அறியவகைத் தாவரங்கள் மற்றும் உயிரினங்களை பாதுகாப்பதுடன், அவற்றின் சிறப்பு குறித்து நாட்டு மக்கள் அனைவருக்கும் விழிப்புணர்வு ஏற்படுத்தும் வகையில், வன உயிரின வாரம் கடைபிடிக்கப்பட்டு வருவதாக தெரிவித்துள்ளார்.

வன உயிரின பாதுகாப்புமற்றும் சுற்றுச்சூழல் சமநிலையின் முக்கியத்துவம் குறித்து விழிப்புணர்வு ஏற்படுத்தும் நோக்கில், ஆண்டுதோறும் அக்டோபர் இரண்டாம் தேதி முதல், எட்டாம் தேதி வரை வன உயிரின வாரம் கடைபிடிக்கப்படுகிறது.

<<<<<>>>>

இந்தியா - சீனா நாடுகள் இடையே விரைவில் நேரடி விமானப் போக்குவரத்து சேவைகள் தொடங்கும் என்று மத்திய அரசு தெரிவித்துள்ளது.

இது தொடர்பாக வெளியுறவுத் துறை அமைச்சகம் வெளியிட்டுள்ள அறிக்கையில், இம்மாத இறுதிக்குள் விமான சேவைகளை தொடங்குவது குறித்த முடிவு செய்யப்பட்டதாக தெரிவிக்கப்பட்டுள்ளது.

இந்த முடிவு இரு நாடுகளிடையேயான உறவுகளை மேம்படுத்துவதற்கான அரசின் முயற்சிகளுக்கு வலுசேர்க்கும் என்று அந்த அறிக்கை மேலும் கூறுகிறது.

<<<<<>>>>

2025-ம் ஆண்டிற்கான தேசிய தன்வந்திரி ஆயுர்வேதா விருதுகள் அறிவிக்கப்பட்டுள்ளது. இதுதொடர்பாக மத்திய ஆயுஷ் அமைச்சகம் வெளியிட்டுள்ள செய்திக்குறிப்பில், பேராசிரியர் பன்வாரிலால் கவுர், வைத்தியர் நீலகண்டன் மற்றும் பாவனா Prasher ஆகிய மூன்று பேருக்கு இந்த விருது வழங்கப்படும் என்று தெரிவிக்கப்பட்டுள்ளது.

பாரம்பரிய மற்றும் அறிவியல் பூர்வ மருத்துவ முறைகள் மற்றும் ஆயுர்வேத கல்வி ஆகியவற்றில் அவர்கள் ஆற்றிய சிறந்த பங்களிப்பிற்காக இந்த விருதுகள் வழங்கப்படுவதாக தெரிவிக்கப்பட்டுள்ளது.

<<<<<>>>>

இந்தியா - ரஷ்யா வருடாந்திர உச்சிமாநாட்டில் பங்கேற்பதற்காக ரஷ்ய அதிபர் விளாடிமிர் புடின் இந்தாண்டு இறுதியில் இந்தியா வருகிறார்.

கிரெம்ளின் மாளிகை செய்தித் தொடர்பாளர் டிமிட்ரி பெஸ்கோவ் இதனை உறுதி செய்துள்ளார்.

புத்தாண்டு தினத்திற்கு முன்னதாக அவரது இந்திய பயணம் திட்டமிடப்பட்டுள்ளதாக அவர் தெரிவித்துள்ளார். அவரது இந்திய சுற்றுப்பயணத்தின் போது பிரதமர் திரு நரேந்திர மோடியை சந்தித்து பேச்சுவார்த்தை நடத்துவார்.

2022 - ம் ஆண்டின் தொடக்கத்தில் யுக்ரைன் - ரஷ்யா இடையே மோதல் தொடங்கியதிலிருந்து ரஷ்ய அதிபர் இந்தியாவிற்கு மேற்கொள்ளும் முதல் பயணம் இது என்பது குறிப்பிடத்தக்கது.

<<<<<>>>>

மத்தியப்பிரதேச மாநிலம் Khandwa-வில் துர்கா சிலை கரைப்பு நிகழ்வின் போது ஏற்பட்ட விபத்தில் உயிரிழந்த 10 பேரின் குடும்பத்தினருக்கு நிதியுதவி வழங்கப்படும் என்று மத்திய அரசு தெரிவித்துள்ளது.

இதுதொடர்பாக சமூக வலைதளத்தில் பிரதமர் அலுவலகம் வெளியிட்டுள்ள பதிவில், இந்த விபத்தில் உயிரிழந்தோரின் குடும்பங்களுக்கு தலா 2 லட்சம் ரூபாயும், இதில் காயமடைந்தவர்களுக்கு தலா 50,000 ரூபாய் நிவாரண உதவியும் வழங்கப்படும் என்று அறிவிக்கப்பட்டுள்ளது.

<<<<<>>>>

இங்கிலாந்தின் மான்செஸ்டரில் உள்ள Heaton Park ஜெப ஆலயத்தில் நடந்த பயங்கரவாத தாக்குதலுக்கு இந்தியா கடும் கண்டனம் தெரிவித்துள்ளது.

இது தொடர்பாக வெளியுறவு அமைச்சகம் வெளியிட்டுள்ள அறிக்கையில், சர்வதேச அகிம்சை தினத்தில் நடத்தப்பட்ட இந்த தாக்குதல் சம்பவம் வருத்தமளிப்பதாக உள்ளது என்று தெரிவித்துள்ளது.

பயங்கரவாத செயல்களுக்கு எதிராக உலக நாடுகள் ஒருங்கிணைந்து செயல்பட வேண்டும் என்று அந்த அறிக்கையை கூறுகிறது.

இங்கிலாந்து அரசிற்கு இந்தியா துணை நிற்கும் என்றும், இந்த தாக்குதல் சம்பவத்தில் பாதிக்கப்பட்டவர்களுக்காக பிரார்த்தனை செய்வதாகவும் வெளியுறவு அமைச்சகம் தெரிவித்துள்ளது.

<<<<<>>>>

சரக்கு மற்றும் சேவை வரி சீர்திருத்த நடவடிக்கைகள் காரணமாக அத்தியாவசியப் பொருட்களின் விலை பெருமளவு குறைந்துள்ளதாக பிஜேபி தேசிய மகளிர் அணித் தலைவர் திருமதி வானதி சீனிவாசன் தெரிவித்துள்ளார்.

திருப்பூரில் நடைபெற்ற பொதுக்கூட்டத்தில் கலந்துகொண்டு பேசிய அவர், ஜி.எஸ்.டி வருவாயில் மாநில அரசின் 50 சதவீத பங்களிப்புடன் மத்திய அரசின் பங்காக 41 சதவீதம் வரிப் பகிர்வாக வழங்கப்படுவதாக கூறினார்.

நாட்டிலேயே அதிக கடன் பெற்ற மாநிலமாக தமிழ்நாடு உள்ளது என்று அவர் குறிப்பிட்டார்.

தமிழகத்திற்கும், தமிழ் மொழிக்கும் பிரதமர் திரு. நரேந்திர மோடி பெருமை சேர்த்து வருவதாக திருமதி வானதி சீனிவாசன் தெரிவித்தார்.

<<<<<>>>>

உள்ளூர் உற்பத்திப் பொருட்களுக்கு ஆதரவளிக்க வேண்டும் என்று மத்திய அரசு தொடர்ந்து வலியுறுத்தி வருகிறது.

இதையடுத்து காதி பொருட்களை வாங்கி பயன்படுத்தி வருவதாக சேலம் மாவட்டத்தைச் சேர்ந்த பயனாளிகள் தெரிவித்தனர்.

<<<<<>>>>

பீகாரில் இன்று கனமழை முதல் அதி கனமழைக்கு வாய்ப்புள்ளதாக வானிலை ஆய்வு மையம் தெரிவித்துள்ளது.

அசாம், மேகாலயா, சத்தீஸ்கர், கிழக்கு மத்தியப் பிரதேசம், கிழக்கு உத்தரப் பிரதேசம், ஜார்க்கண்ட், ஒடிசா, சிக்கிம் மற்றும் மேற்கு வங்கத்தில் இன்று கனமழை பெய்யக்கூடும் என்று வானிலை மையம் கூறியுள்ளது.

அருணாச்சலப் பிரதேசம், கடலோர ஆந்திரப் பிரதேசம், நாகாலாந்து, மணிப்பூர், மிசோரம், திரிபுரா, தமிழ்நாடு, புதுச்சேரி மற்றும் காரைக்காலிலும் ஆகிய மாநிலங்களிலும் கனமழைக்கு வாய்ப்புள்ளதாக அந்த மையம் தெரிவித்துள்ளது.

இதனிடையே, கடலோர ஆந்திரப் பிரதேசம், கிழக்கு உத்தரப் பிரதேசம் மற்றும் மேற்கு வங்கத்தில் இடி, மின்னலுடன் கூடிய மழை பெய்யக்கூடும் என்றும் அந்த மையம் தெரிவித்துள்ளது.

<<<<<>>>>

உலக பாரா தடகள சாம்பியன் போட்டியில் இந்தியா ஒரு வெள்ளி, ஒரு வெண்கலப் பதக்கம் வென்றது.

புதுதில்லியில் நடைபெற்று வரும் இப்போட்டியின் ஆடவர் கிளப் த்ரோ பிரிவில் தரம்பீர் வெள்ளிப் பதக்கத்தையும், வட்டு எறிதல் பிரிவில் அதுல் கௌஷிக் வெண்கலப் பதக்கத்தையும் வென்றனர்.

வெஸ்ட் இண்டீசுக்கு எதிரான முதலாவது டெஸ்ட் கிரிக்கெட் போட்டியின் முதல் நாள் ஆட்டநேர இறுதியில் இந்தியா தனது முதல் இன்னிங்சில் 2 விக்கெட் இழப்பிற்கு 121 ரன் எடுத்துள்ளது.

அகமதாபாத்தில் நடைபெற்று வரும் இப்போட்டியில் டாஸ் வென்று முதலில் பேட் செய்த வெஸ்ட் இண்டீஸ் அணி 162 ரன்னுக்கு ஆட்டமிழந்தது.

Al Ain மாஸ்டர்ஸ் பேட்மிண்டன் போட்டியில் இந்தியாவின் அர்ஜுன் - ஹரிஹரன் அம்சகருணன் இணை காலிறுதிக்கு முன்னேறியுள்ளது.

ஐக்கிய அரபு எமிரேட்டில் நடைபெற்று வரும் இப்போட்டியின் ஆடவர் இரட்டையர் பிரிவு காலிறுதிக்கு முந்தைய சுற்று ஆட்டத்தில் இந்த இணை 21-12, 21-14 என்ற செட் கணக்கில் மலேசியாவின் *Low Hang Yee - Ng Eng Cheong* இணையை வென்றது.

உலக பளுதூக்கும் சாம்பியன் போட்டியில் இந்தியாவின் மீராபாய் சானு வெள்ளிப் பதக்கம் வென்றார்.

நார்வேயில் நடைபெற்று வரும் இப்போட்டியின் மகளிர் 48 கிலோ எடைப் பிரிவில் அவர் இப்பதக்கத்தைக் கைப்பற்றினார்.

துருக்கியில் நடைபெற்று வரும் சர்வதேச மகளிர் டென்னிஸ் போட்டியில் இந்தியாவின் *Madhurima Sawant* - செர்பியாவின் *Darja* இணை அரையிறுதிக்கு முன்னேறியுள்ளது.

இரட்டையர் பிரிவு காலிறுதி ஆட்டத்தில் இந்த இணை, 6-3, 6-3 என்ற செட் கணக்கில் அர்மேனியாவின் *Alina* - ரஷ்யாவின் *Milana* இணையை வென்றது.

டச் ஓபன் பேட்மிண்டன் போட்டியில் இந்தியாவின் தாரா ஷா காலிறுதிக்கு முந்தைய
சுற்றுக்கு முன்னேறியுள்ளார்.

<<<<>>>>